

TIOSESI O 'UVEA MO FUTUNA



Valu fagonogono

PEA 'E HA'ELE MAI ANAI IA, KE INA FAKAMAU TE MA'ULI MO TE MATE



Kua pūluhia 'ia Sēsū, kua tu'uake, kua ha'ele ia ki sēlō o 'afio i te to'omata'u o te Tamai pea 'e ha'ele mai anai ia, ke ina fakamāu te ma'uli mo te mate.

Koteā te 'uhiga : « 'e ha'ele mai anai ia, ke ina fakamāu te ma'uli mo te mate ? »

Te 'aho fakamuli

I te ta'u fuli pē, 'e tala mai ai te 'aho fakamuli ? I te 2012, ne'e fakataimi e te kaletalio Maya 'ia te 'aho fakamuli ki teseveli. 'E toe talanoa mo Kilisitō kiā temi fakamuli o putuputu i te 'ū 'evaselio. 'E talanoa ki te liliu mai o te Foha o te tagata pea 'e ina fakatokaga tātou ki ai.

Ko te mālama 'aē 'e tou ma'uli ai, ko he mālama 'e iai 'ia tona kamata'aga pea mo tona gata'aga. Ko tātou nei, ko ni'ihi 'e iai hotatou kamata'aga pea 'e 'iai hotatou gata'aga. O fēia pe mo te 'ū kūtuga kehekehe pea 'e mole he tahi 'e feala ke ina tala 'aki pe'e feafea'i 'ia te kaha'ū.

Kiā Sēsū Kilisitō, kua tu'uake, 'e mole anai toe mate ia. Ne'e ui mai e Sagato Paulo: "*Kua mate 'ia Kilisitō pea kua toe liliu o ma'uli ke hoko ai ko te 'Aliko o te ma'uli mo te mate.*" (Rm, 14,9)

Kua liliu tona pūluhia pea mo tona toe tu'uake ko he faka'osi'aga o he mālama kae tupu mai he tahi mālama fo'ou: mālama fo'ou 'aia **ne'e mālō ai Kilisitō i te mate.** "O 'afio i te to'omata'u o te Tamai", kua ina ma'u te pule i Selō pea mo te kekekele kote'uhi "*ne'e foaki me'a fulifuli e te Tamai ki 'ona takafalū.*" (Ep1, 20-22)

Ko Kilisitō ko te 'Aliko, ko te 'ulu o te 'Ekelesia 'aē 'e sino ki ai. E 'afio i lalo nei i tona loto 'Ekelesia. Ko tona 'uhiga **ko te pule a Sēsū 'e tupu fakamisitelio i te 'Ekelesia.** Kā, ko te Pule'aga o te 'Atuá, 'e he'eki kātōa i lalo nei he'e lau mai e te 'Evaselio **ko Kilisitō, 'e toe hā'ele mai anai ia i tona māfimafi pea mo tona kolōlia.** 'E hūfaki e te 'Ekelesia ke liliu mai 'ia Kilisitō. Ko te liliu mai 'aia, 'e mole he'eki mo mahino mai tona 'aho mo tona hola. Kei tonu ke tau'i mu'a e te 'Ekelesia mo Kilisitō 'ia mālohi o te kovi.

Ko me'a faka'ofa'ofa e fia, ko tu'utamaki e fia ne'e hoko pea 'e kei hoko nei. Ohagē pē ko tona fakahā mai e te 'ū tohi (Luka 21,7), ne'e fakataga'i, 'e fakataga'i pea 'e fakataga'i anai 'ia te 'Ekelesia. 'E kei nofo pe 'ia te kovi i te mālama 'aenī. Kei nofo pē 'ia te 'agahala i mālama nei. 'E mole tonu ke tou mātatoku, kae tou tokaga. 'E tonu ke tou nofo teuteu ki te felāve'i mo Kilisitō i te lakaga 'e ha'ele mai ai anai i tona kolōlia.

Koteā te me'a kā hoko, mokā 'osi 'ia mālama nei, mokā 'osi totatou mālama?

Ne'e ma'ua ke fakamatala e Sēsū, o fēia pē mo 'ana tisipulo, 'ia te 'aho fakamuli 'aki ni palalau fakatātā. 'Io, 'e he'eki mo mahino tukupau mo me'a kā hoko anai kiā tātou, kā 'e ma'u anai te fiafia mo te tokalelei pea 'e tou fesio'aki anai mo Kilisitō mo tana Tamai.

Ne'e fakahā mai e Sēsū tana toe liliu mai i tona kolōlia i te 'aho fakamuli. Ko tona 'uhiga 'e ma'u leva anai te 'afio, te mo'oni pea mo te faitotonu o te 'Atua o mahino mo kātoa mai kiā tātou.

'E iai anai he lagi fo'ou mo he kele fo'ou i te liliu mai a Kilisitō. 'E ina holoholo'i anai lo'imata o 'otatou mata; 'e mole toe iai he mate, he tagi, he kalaga pe mo he mamahi, 'e mole toe iai ni me'a fēia he'e mavae anai te mālama 'afea. (Ap.21,1-6)

Koteā he me'a kā hoko mai?

Faigata'a tona fakamatala! 'Iā Mateo, 'e tala e Sēsū te fakamāu i te 'aho faka'osi, i te lakaga 'e liliu mai ai i tona kolōliá.

'E au lele'ia 'aupito te fakatātā o te kapite 25 a Mateo (31-46). 'E ina 'ave 'ia te 'ū 'akeno fafiné ki tona mata'u, kae ina 'ave 'ia te 'ū tao ki tona hema. Pea kiā nātou o te fa'ahi mata'u, 'e ina 'ui fēnei: *"Omai koutou kua tapuakina e taku Tamai, koutou tali te Pule'aga ne'e teuteu'i ma'a koutou...kote'uhi ne'e au fiakai pea **ne'e koutou fafaga au**, ne'e au fia inu pea koutou 'aumai ke au 'inu,...Kiā nātou 'alā, 'e ina ui atu anai "Koutou olo mama'o maia te au, mala'ia, ki te afi he'egata ne'e teuteu'i mo'o te tiapolo mo 'ana 'āselo, kote'uhi ne'e au fiakai pea **ne'e mole koutou 'aumai he me'a ke au kai**,...Ko me'a fuli ne'e koutou fai kiā nātou liliki o taku haha'i, ne'e koutou fakahoko ia kiā teau!"*

Ko tona 'uhiga, ko te 'ofa pē, 'aē ne'e tou fakahagahaga ki 'otatou tatau, ka hoko anai ko totatou fakamaú.

Ko te fakamatala 'aenī o te fakamāu fakamuli, 'e ina taki tatatou fakakaukau:

'E au kau 'ape nai ki te faga 'akeno fafiné?

Tou toe manatu'i age te kupulau o Sagato Paulo hu'uga mo te 'ofa :

*« ...I te lakaga 'e au poto ai i te tala fakakikite,
'e au mahino ai kiā misitelio fuli, 'e au poto ai,
I te lakaga 'e au ma'u ai te kātoa o te tui, tui 'aia 'e ina
Fehiki'aki 'ia te 'ū mo'uga,
Kā 'e mole au 'ofa,
'E mole hoku 'uhiga !... »*

Kapau 'e i ai he tahi 'e mole kei fia fekumi ia ki te 'ofa, ki te manava'ofa mo'oni, 'e mole feala he tokoni ki ai ia Kilisitō totonu : kua liliu ia ko te tu'i fakamāu o ia pē. (Youcat 1,12)

Ko te me'a 'aē e feala ke ina fakaloto māloh'i tātou, ko te mahino mai ko te 'Atua 'e fonu i te 'ofa mo te manava'ofa. Ne'e ina momoli ifo 'ia tona 'Alo ke ina haofaki tātou. 'I he tahi kogatohi, o te 'Evaselio ne'e fakamolemole e Sēsū 'ia agahala a te tagata kaiha'a : « *Sēsū, pea ke manatu'i au mokā ke hoko o hau.* » Ne'e tali atu e Sēsū : « *'E au tala atu, mo'o...mo'oni, i te 'aho nei pē, 'e tā fakatahi ai i Palatiso.* » (Luka 23, 39-43)

'Io, 'e 'ofa 'ia te 'Atua 'iā tātou pea 'e faka'amu mo tona loto kātoa ke ina haofaki tātou pea ke ina talitali tātou i tona Pule'aga, kā **'e faka'apa'apa ki totatou 'āteaina. 'A tātou leva 'ia te filifili !**

'Io, 'e au tui

'E HA'ELE MAI ANAI IA SESU KE INA FAKAMAU TE MA'ULI TE MO TE MATE

Kā 'e ko te me'a pē 'e feala ke fai mo'ona talanoa'i i te lakaga nei, ko te fai ni fakamatala fakatātā o hagē ko te fai a Sēsū

I te hiva fagonogono, 'e talanoa ai anai ki te Laumalie Mā'oni'oni 'aē 'e tou 'ilo'i kae 'e mole fe'auga tatatou kole tokoni ki ai !